
ദൈവകൃപയാലും തിരുസിംഹാസനത്തിന്റെ അംഗീകാരത്താലും
മലങ്കര സുറിയാനി കത്തോലിക്കാ സഭയുടെ
മേജർ ആർച്ച്ബിഷപ്പ് - കാതോലിക്കോസ്
മോനാൻ മോർ ബസേലിയോസ് കർദിനാൾ ക്ലീമീസിൽ നിന്നും
നമ്മുടെ അധികാരത്തിൻകീഴിലുള്ള മേൽപ്പട്ടക്കാർക്കും
കോർപ്പിസിസ്കോപ്പാമാർക്കും റമ്പാന്മാർക്കും പട്ടക്കാർക്കും
ശൈശ്വശ്രീമണത്തിനും സന്യസ്തർക്കും വിശ്വാസികളേവർക്കും വാഴ്വ്.



Prot. No. CPL 2/2014

സ്വയംഭൂവും സർവ്വശക്തനും ആദ്യന്തമില്ലാത്തവനും
സാരാംശത്തിൽ സമത്വമുള്ളവനുമായ ത്രിയേക ദൈവത്തിനു സ്തുതി.

സമർപ്പിതരുടെ വർഷം

അഭിവന്ദ്യ പിതാക്കന്മാരേ, വന്ദ്യ കോറപ്പിസിസ്കോപ്പാമാരേ, റമ്പാന്മാരേ,
ബഹു. വൈദികരേ, ശൈശ്വശ്രീമാരേ, സന്യസ്തരേ, കർത്താവിൽ പ്രിയ
വിശ്വാസികളേ!

സഭയിൽ സമർപ്പിതജീവിതം പ്രോത്സാഹിപ്പിക്കുന്നതിനായി പരിശുദ്ധ
പിതാവ് ഫ്രാൻസിസ് മാർപാപ്പ 2015 സമർപ്പിതരുടെ വർഷമായി പ്രഖ്യാപിച്ചു.
2014 നവംബർ 30 പ്രാർത്ഥനാദിനമായി ആചരിച്ചുകൊണ്ട് ഈ വർഷം
ആരംഭിക്കും. സമർപ്പിതർക്കുവേണ്ടിയുള്ള ലോക പ്രാർത്ഥനാദിനമായ 2016
ഫെബ്രുവരി 2-ന് സമർപ്പിതരുടെ ഈ വർഷം അവസാനിക്കും.
സമർപ്പിതരുടെ ജീവിതത്തിന്റെ വ്യത്യസ്തമാനങ്ങൾ ഉയർത്തി കാണിക്കുക
എന്ന ലക്ഷ്യത്തോടെ, ഈ 14 മാസങ്ങളിൽ വിവിധ ആചരണങ്ങളും
സമ്മേളനങ്ങളും നടക്കും.

സമർപ്പിതരുടെ വർഷ പ്രഖ്യാപനത്തിന് മുമ്പ് ഉദ്ദേശങ്ങൾ ഉണ്ട്. ഒന്നാമ
തായി ഈ വർഷം, രണ്ടാം വത്തിക്കാൻ കൗൺസിൽ നൽകിയ സന്യാസ
നവീകരണത്തിനുവേണ്ടിയുള്ള പരിപൂർണ്ണ സ്നേഹം (*Perfectae Caritatis*)
എന്ന പ്രമാണരേഖയുടെ 50-ാം വാർഷികത്തിന്റെ അവസരത്തിൽ, കഴിഞ്ഞ
കാലങ്ങളെ കൃതജ്ഞതയോടെ അനുസ്മരിക്കുന്നതിനുള്ള അവസരമാണ്.
രണ്ടാമതായി, ഈ വർഷം പ്രത്യാശയോടുകൂടി ഭാവിയിലെ പുണരുന്നതിന്,
കൗൺസിലിനും ഈ കാലഘട്ടത്തിനുമിടയിലുള്ള കൃപയുടെ സമയമാണ്.

മൂന്നാമതായി, സമർപ്പിതർ ഈ പ്രത്യാശയെക്കുറിച്ച് ബോധ്യമുള്ളവരായി തീർക്കുന്നതായോടുകൂടി ഇന്ന് ജീവിക്കുന്നു.

നാം സമർപ്പിതരുടെ വർഷാചരണത്തിന്റെ പടിവാതിൽക്കൽ നിൽക്കുമ്പോൾ പരിശുദ്ധ പിതാവ് പറയുന്നു: “സുവിശേഷത്തിന്റെ സന്തോഷം യേശുവിനെ കണ്ടുമുട്ടുന്ന എല്ലാവരുടെയും ഹൃദയത്തിലും ജീവിതങ്ങളിലും നിറയുന്നു. ക്രിസ്തുവിനോടൊപ്പം സന്തോഷം നിരന്തരം പുതുജന്മം പ്രാപിക്കുന്നു” (സുവിശേഷത്തിന്റെ സന്തോഷം ന. 1). അതിനു ശേഷം മാർപാപ്പ സമർപ്പിതരോട് പറയുന്നു: “നിങ്ങളോട് എനിക്കു ഒരുവാക്ക് പറയാനുണ്ട്, ആ വാക്ക് ‘സന്തോഷം’ എന്നതാണ്. എവിടെയെല്ലാം സമർപ്പിത വ്യക്തികളുണ്ടോ, അവിടെ എപ്പോഴും സന്തോഷമുണ്ട്”.

സഭയിൽ സമർപ്പിത ജീവിതം

എല്ലാ ക്രൈസ്തവവിശ്വാസികളും വിശുദ്ധിയിലേക്കുള്ള വിളി ശ്രദ്ധിക്കുവാൻ രണ്ടാം വത്തിക്കാൻ കൗൺസിൽ ആഹ്വാനം ചെയ്യുകയും (LG Chapter 5, nn 39-42) അതിനുശേഷം സഭയുടെ ഹൃദയത്തിൽത്തന്നെ സമർപ്പിത ജീവിതത്തിന് സ്ഥാനം നൽകുകയും ചെയ്യുന്നു (LG Chapter 6, nn 43-47). ‘പരിപൂർണ്ണ സ്നേഹം’ എന്ന പ്രമാണരേഖയിലൂടെ കൗൺസിൽ സന്യാസജീവിതത്തിന്റെ അടിസ്ഥാന നവീകരണത്തിന് സമർപ്പിതര ക്ഷണിക്കുകയും അതിനായി വ്യക്തമായ നിർദ്ദേശങ്ങൾ നൽകുകയും ചെയ്തു. സന്യാസജീവിതത്തെ മാമ്മോദീസായുടെ ഫലമായും (LG Ch. vi), സന്യാസവ്രതത്തെ മാമ്മോദീസായുടെ സമർപ്പണത്തിൽ വേരുന്നിയിട്ടുള്ളതും, അതിന്റെ പൂർണ്ണ പ്രകാശനവുമായ ഒരു പ്രത്യേക സമർപ്പണവുമായി (PC no 5) കണക്കാക്കുന്നു. ഇത് ഒരു വ്യക്തിയെ സന്യാസസമൂഹത്തിന്റെ അംഗമാക്കിത്തീർക്കുകയും സഭയുടെ ദൗത്യത്തിൽ (mission) ഉൾപ്പെടുകയും ചെയ്യുന്നു (ET no 38). ഇത് സഭയുടെ ജീവിതത്തോടും വിശുദ്ധിയോടും ഉൾപ്പെടുന്നുവെന്നതിന് തർക്കമില്ല. ഇതിന്റെ അർത്ഥം, സഭയുടെ ആരംഭം മുതൽ ഉണ്ടായിരുന്ന സമർപ്പിതജീവിതം അവളുടെ സ്വഭാവത്തെ പ്രതിഫലിപ്പിക്കുന്ന സത്താപരമായ ഘടകങ്ങളിൽ ഒന്നാണ്. ഇത് സുവിശേഷ ഉപദേശങ്ങളുടെ വ്രതത്തിലൂടെ (Profession of the evangelical Counsels) ക്രിസ്തുരഹസ്യവുമായി അഭേദ്യം ബന്ധപ്പെട്ടിരിക്കുന്നു എന്ന വസ്തുതയിൽനിന്നും, യേശു തിരഞ്ഞെടുക്കുകയും കാണിച്ചുതരികയും ചെയ്ത പാരത്രിക ജീവിതത്തെ (eschatological value) പ്രകടമാക്കുന്നു.

രണ്ടാം വത്തിക്കാൻ കൗൺസിൽ മുതലുള്ള സഭയുടെ പ്രബോധനങ്ങൾ സംഗ്രഹിച്ചുകൊണ്ട് പൗരസ്ത്യസഭകൾക്കുവേണ്ടിയുള്ള കാനോന

സംഹിതയിൽ, കാനോന 410, സന്യാസജീവിതത്തെ ഇപ്രകാരം വിവരിക്കുന്നു: “സഭയുടെ അംഗീകാരമുള്ള ഒരു സ്ഥാപനത്തിൽ നയിക്കപ്പെടുന്ന സ്ഥിരമായ സമൂഹജീവിതരീതിയാണ് സന്യാസജീവിതാവസ്ഥ. അതിലൂടെ ക്രൈസ്തവവിശ്വാസികൾ വിശുദ്ധിയുടെ ഗുരുനാമനും മാതൃകയുമായ ക്രിസ്തുവിനെ കൂടുതൽ അടുത്തനുഗമിക്കുന്നു. നിയമാവലിയിലെ മാനദണ്ഡങ്ങൾക്ക് അനുസരിച്ച് ഒരു നിയമാനുസൃത അധികാരിക്ക് വിധേയരായി, അനുസരണം, ബ്രഹ്മചര്യം, ദാരിദ്ര്യം എന്നീ പരസ്യവ്രതങ്ങളിലൂടെ പരിശുദ്ധാത്മാവിന്റെ പ്രവർത്തനത്താൽ തങ്ങളെത്തന്നെ നവീനവും പ്രത്യേകവുമായ വിധത്തിൽ അവർ സമർപ്പിക്കുന്നു. സ്വർഗീയമഹത്വത്തെ മുൻകൂട്ടി അറിയിക്കുന്ന ഒരു അടയാളമെന്നനിലയിൽ അവർ ലോകത്തെ പരിത്യജിക്കുകയും തിരുസഭയെ കെട്ടിപ്പടുക്കുന്നതിനും ലോകത്തിന്റെ രക്ഷയ്ക്കും വേണ്ടിയുള്ള ദൈവരാജ്യ ശുശ്രൂഷയിൽ സ്നേഹത്തിന്റെ പൂർണ്ണത ആർജ്ജിക്കുന്നതിനുവേണ്ടി തങ്ങളെത്തന്നെ സമ്പൂർണ്ണമായി സമർപ്പിക്കുകയും ചെയ്യുന്നു”.

സമർപ്പിതജീവിതം സഭയുടെ ഹൈരാർക്കിക്കും അത്മായർക്കും ഇടയിലുള്ള അർദ്ധമാർഗ്ഗമല്ല; ഇവ രണ്ടിൽനിന്നും സ്വാംശീകരിക്കുന്ന ഒരു ജീവിതമാർഗ്ഗമാണ്. സഭയ്ക്കുവേണ്ടിയുള്ള ദൈവകൃപയുടെ സുവിശേഷദാനമായി അത് നിലകൊള്ളുന്നു. അവളുടെ ദൗത്യത്തിന്റെ ഭാഗമായി “സമർപ്പിതജീവിതം സഭയുടെ ഹൃദയത്തിൽത്തന്നെ സ്ഥിതിചെയ്യുന്നു”, എന്തെന്നാൽ “അത് ക്രിസ്തീയ വിളിയുടെ ആന്തരിക സ്വഭാവം വെളിപ്പെടുത്തുന്നു...” (Vita Consecrata 3). ക്രിസ്തുവിന്റെ ഛായയിലും സാദൃശ്യത്തിലും സമീകരിക്കപ്പെടുവാൻ സന്യാസികളെ സഹായിക്കുന്നതിനായി പ്രബോധനങ്ങളാലും നിയമങ്ങളാലും തിരുസഭ അവർക്ക് മാർഗദർശനം നൽകുന്നു.

സന്യാസം സഭയിലാണ് രൂപപ്പെടുന്നതും വളരുന്നതും പരിപോഷിപ്പിക്കപ്പെടുന്നതും. സന്യാസികളും ഹൈരാർക്കിയും തമ്മിലുള്ള ബന്ധം സഭയുടെ ആധികാരിക പ്രബോധനങ്ങളിൽ വ്യക്തമായി നൽകിയിട്ടുണ്ട്. സന്യാസ സമൂഹങ്ങൾക്ക് അവരുടേതായ ആഭ്യന്തര സംവിധാനങ്ങളുണ്ട്. അവയ്ക്ക് അവയുടേതായ പര്യാപ്തതയും അവകാശവുമുണ്ട്; എന്നാൽ സഭയിൽ ഈ ഭരണാവകാശം ഒരിക്കലും ഒരു സ്വതന്ത്ര അവസ്ഥ (independence) ആകുന്നില്ല (cf CD 35, 3 and 4). സ്വയംഭരണാവകാശത്തിന്റെ കൃത്യതയും, പര്യാപ്തതയുടെ വ്യക്തമായ നിർണ്ണയവും പൊതു നിയമത്തിലും ഓരോ സമൂഹത്തിന്റെയും നിയമാവലിയിലും ഭരണഘടനയിലും അടങ്ങിയിട്ടുണ്ട് (MR 13). സന്യാസജീവിതക്രമത്തിന് സഭ

നൽകുന്ന സ്വാതന്ത്ര്യവും കരുതലും ഹൈരാർക്കിയിൽനിന്ന് അകലുന്നതിനോ ശുശ്രൂഷാപരമായ ബന്ധത്തിൽനിന്ന് ദൂരെയൊകുന്നതിനോ അല്ല; പ്രത്യേക സഭയുടെ സന്യാസത്തിന്റെ അനുഭവം ദൈവജനത്തിന് സുലഭമായി ലഭിക്കുന്നതിനാകുന്നു.

മലങ്കര സുറിയാനി കത്തോലിക്കാസഭയിൽ സമർപ്പിതജീവിതം

സന്യാസജീവിതത്തിന്റെ ആരംഭം പൗരസ്ത്യനാടുകളിലാണ്. പൗരസ്ത്യസഭയിലെ ആശ്രമജീവിതത്തിന്റെയും (monastic life) സമർപ്പിതജീവിതത്തിന്റെയും പിതാക്കന്മാരായാണ് വി. അന്തോണിയോസ് (251-356), വി. പക്കോമിയോസ്, വി. ബസേലിയോസ് എന്നിവർ അറിയപ്പെടുന്നത്. വി. ബനഡിക്ടും വി. സ്കൊളാസ്റ്റിക്കായുമാണ് പൗരസ്ത്യസഭയിൽനിന്നും പാശ്ചാത്യസഭയിലേക്ക് ഇതിനെ പരിവർത്തനം ചെയ്തത്. സന്യാസജീവിതം, പ്രത്യേകിച്ച് ആശ്രമജീവിതം, സഭാജീവിതത്തിന്റെ ആത്മീയ ഉറവിടമായിത്തീർന്നു. ക്രിസ്താനുഭവം ജീവിക്കുകയും സഭയുടെ ആത്മീയജീവിതത്തിന് സംഭാവന ചെയ്യുകയും ചെയ്യുന്ന 'പള്ളികളെയും ദയാറുകളെയും' അന്തോക്യൻ സഭകളുടെ ആരാധനക്രമം നിരന്തരം പരാമർശിക്കുന്നു. സഭയുടെ ആരാധനാജീവിതത്തിന്റെ ആരംഭവും പരിപോഷണവും ആശ്രമജീവിതത്തിലാണ്.

ആദ്യകാലങ്ങളിൽ ഭാരതസഭയിൽ ഒരു പ്രത്യേക ആശ്രമ പ്രസ്ഥാനം സമാരംഭിച്ചില്ലെങ്കിലും, പൗരസ്ത്യസഭയുടെ ആശ്രമ ആദ്ധ്യാത്മികതയിൽ വേരുന്നിയ ആരാധനാജീവിതത്തിലൂടെ ഇതിന് അടിത്തറയിട്ടു. താപസജീവിതപൈതൃകത്തിനും ആശ്രമപാരമ്പര്യത്തിനും ഭാരതം വളരെ പ്രസിദ്ധിയാർജ്ജിച്ചതാണ്. മാർത്തോമ്മാ ക്രിസ്ത്യാനികൾ ഭാരതീയ ആദർശങ്ങളെ സമന്വയിച്ച് ക്രിസ്തീയ ആശ്രമജീവിതസൈലിയിൽ ഉൾച്ചേർത്തു. ആദിമ ഇന്ത്യൻ സഭയിൽ നിലനിന്നിരുന്ന തപശ്ചര്യകളും ക്രിസ്തീയ സാക്ഷ്യങ്ങളും വളരെയേറെ ആകർഷകങ്ങളായിരുന്നു.

മാർത്തോമ്മാ ക്രിസ്ത്യാനികളുടെ പാരമ്പര്യം പിന്തുടർന്ന മലങ്കര സുറിയാനി സഭയിലും ആദ്യകാലങ്ങളിൽ ആശ്രമ സമൂഹം ഇല്ലായിരുന്നു. സുറിയാനി പാരമ്പര്യമനുസരിച്ച് മരുഭൂമിയിലെ വി. അന്തോണിയോസിന്റെ നിയമങ്ങൾ അനുവർത്തിക്കുന്ന റമ്പാന്മാർ എന്നറിയപ്പെട്ടിരുന്ന അന്ത്യോക്യൻ സന്യാസികൾ മലങ്കരസഭയിൽ ഉണ്ടായിരുന്നു. കാലക്രമത്തിൽ മലങ്കര സഭ ആദ്ധ്യാത്മിക പാപ്പരത്വത്തിലേക്ക് വഴുതിവീണു. ഇരുപതാം നൂറ്റാണ്ടിന്റെ ആരംഭത്തിൽ ഫാ. പി. ടി. ഗീവർഗീസിൽ (മാർ ഈവാനിയോസ്) ഇത് വലിയ ആദ്ധ്യാത്മിക അസ്വസ്ഥതയുണ്ടാക്കി. ആത്മീയമന്ദതയിൽ നിന്നും മലങ്കര സഭയെ ഉണർത്തണമെങ്കിൽ വ്യക്തിപരമായ ആത്മീയ

നവീകരണത്തിലൂടെ കടന്നുപോകണമെന്ന് പ്രാർത്ഥനയിലൂടെയും പ്രായശ്ചിത്തത്തിലൂടെയും മാർ ഈവാനിയോസ് മനസിലാക്കി (Louis Moolaveettil, *The Spiritual life of Mar Ivanios*, 23). “ദൈവസേവനത്തേക്കാൾ അത്യുത്തമമല്ലോ ദൈവസമ്പാദനം” എന്ന് ലക്ഷ്യമാക്കിക്കൊണ്ട് മാർ ഈവാനിയോസ് ആരംഭിച്ച ബഥനി ആശ്രമത്തിന്റെയും പിന്നീട് ബഥനി മഠത്തിന്റെയും സ്ഥാപനത്തോടുകൂടി മലങ്കരസഭയിൽ സന്യാസ പ്രസ്ഥാനത്തിന് തുടക്കമിട്ടു. ഇതേ ദർശനം ഉൾക്കൊണ്ടുകൊണ്ടാണ് മലങ്കര സുറിയാനി കത്തോലിക്കാസഭയിൽ മേരീമക്കൾ സന്യാസിനീ സമൂഹത്തെ ദൈവദാസൻ പ്രോത്സാഹിപ്പിച്ചത്. പ്രാർത്ഥനയിലൂടെയും പ്രായശ്ചിത്തത്തിലൂടെയും സന്യാസജീവിതം നയിക്കുന്ന ആഴമായ ദൈവാനുഭവമുള്ള വ്യക്തികളിലൂടെ മാത്രമേ സഭയെ നവീകരിക്കുവാനും ഫലപ്രദമായി സുവിശേഷം പ്രഘോഷിക്കുവാനും സാധിക്കുകയുള്ളൂവെന്ന് മാർ ഈവാനിയോസ് പിതാവ് ഉറച്ചു വിശ്വസിച്ചിരുന്നു (സിറിൽ മലഞ്ചരുവിൽ, മലങ്കരസുറിയാനി സഭ, 190).

ദൈവദാസൻ മാർ ഈവാനിയോസ് പിതാവിന്റെ അതുല്യമായ ഈ സന്യാസദർശനം വി. ബസേലിയോസിന്റെയും ഭാരതസന്യാസത്തിന്റെയും ദർശനങ്ങളാൽ പ്രചോദിതവും അവയോട് താരതമ്യപ്പെടുത്തും ആയിരുന്നു. ദൈവദാസന് സന്യാസം എന്നത് ഭൂമിയിൽ അവതരിച്ച ആദ്യത്തെ സന്യാസിയാ യേശുശിഹായെ മൗലികമായി അനുകരിക്കുന്നതാണ്... സന്യാസത്തിന്റെ ഉത്ഭവസ്ഥാനവും സ്ഥാപകനും ആദർശപുരുഷനും യേശുവാണ് (മാർ ഈവാനിയോസ്, സന്യാസ ജീവിതസഹായി, 17-19). സഭയിൽ സന്യാസത്തിന്റെ പങ്കിനെയും ബന്ധത്തെയുംകുറിച്ചുള്ള കാഴ്ചപ്പാടിൽ ദൈവദാസൻ രണ്ടാം വത്തിക്കാൻ കൗൺസിലിന്റെ പ്രബോധനം മുൻകൂട്ടികണ്ടു: സന്യാസസമൂഹം സഭയ്ക്കുള്ളിലെ ഒരു ചെറിയ സഭയാണ്. ക്രിസ്തുമതത്തിന്റെ സ്വീകാര്യലക്ഷ്യം കുരിശാണല്ലോ. കേവലം സ്നേഹംകൊണ്ട് സ്വമനസ്സാ യേശുവിനെ അനുഗമിക്കുന്ന സഭ - വി. സഭയ്ക്കുള്ളിലുള്ള വി. സഭ - തിരുസഭയുടെ ചങ്കാകുന്ന ചെറിയ “സഭ” സന്യാസസമൂഹമാകുന്നു (മാർ ഈവാനിയോസ്, സന്യാസ ജീവിതസഹായി, 17-19).

മലങ്കര സുറിയാനി കത്തോലിക്കാസഭയിലെ സന്യാസസമൂഹങ്ങൾ പൗരസ്ത്യ ആശ്രമജീവിതത്തിന്റെ അന്തഃസത്തയും ദൈവദാസൻ മാർ ഈവാനിയോസ് പിതാവിന്റെ സിദ്ധിയിൽ അധിഷ്ഠിതമായ ഭാരതീയ സന്യാസത്തെയും അനുകരിക്കുന്നു. പുനരെകൃപ്രസ്ഥാനത്തിലൂടെ മലങ്കര സഭ, സാർവത്രിക കൂട്ടായ്മയിലേക്ക് വരികയും ബഥനി സന്യാസത്തിന്റെ മടിത്തട്ടിലേക്ക് പരിച്ചുനടപ്പുകയും ചെയ്തു. ഇന്ന് ദൈവദാസൻ സ്ഥാപിച്ചതോ പ്രോത്സാഹിപ്പിച്ചതോ ആയ സന്യാസസമൂഹങ്ങൾക്കു

പുറമേ, ആശ്രമങ്ങൾ (monasteries) ഉൾപ്പെടെ സ്ത്രീകളുടേയും പുരുഷന്മാരുടേയുമായ 25-ഓളം സന്യാസസമൂഹങ്ങൾ സഭയെ പരിപോഷിപ്പിക്കുന്നു.

മലങ്കര സുറിയാനി കത്തോലിക്കാസഭയിൽ സമർപ്പിതരുടെ വർഷാചരണം

റോമിൽ ആസൂത്രണം ചെയ്യുന്ന സമർപ്പിതരുടെ വർഷാചരണപരിപാടികൾ എല്ലാ സന്യാസികളും ശ്രദ്ധിക്കുകയും, അവരുടെ സന്യാസ സമൂഹത്തിന്റെ തീരുമാനങ്ങളനുസരിച്ച് ഇതിൽ പങ്കുചേരുകയും ചെയ്യട്ടെ.

സഭയിലെ സമർപ്പിത ജീവിതത്തിന്റെ സിദ്ധിയും പങ്കും പ്രോത്സാഹിപ്പിക്കുന്നതിനാണ് സമർപ്പിതരുടെ വർഷം ആചരിക്കുന്നത് എന്ന വസ്തുതയിലേക്ക് നിങ്ങളുടെ ശ്രദ്ധയെ ഞാൻ ആദ്യമായി ക്ഷണിക്കുന്നു. വൈദികരും, സന്യസ്തരും, അല്പമായും ഉൾക്കൊള്ളുന്ന ദൈവജനസമൂഹം ഇത് ആചരിക്കുന്നു. സമർപ്പിതജീവിതത്തെക്കുറിച്ചുള്ള അവബോധം ആധുനിക ലോകത്തിൽ വർദ്ധിപ്പിക്കുന്നതിനും അവയുടെ വെല്ലുവിളികളെ നേരിടാൻ സമർപ്പിതരുടെ ജീവിതത്തെ നവീകരിക്കുന്നതിനുമാണ് ഈ ആചരണം. സന്യാസജീവിതത്തിലേക്ക് ദൈവവിളിയെ പ്രോത്സാഹിപ്പിക്കുന്നതിനുള്ള വലിയൊരു ബോധ്യത്തിലേക്ക് ഈ ആചരണം നയിക്കേണ്ടതാണ്. ഇതൊരു ആഡംബരപരമായ ആഘോഷമോ, വ്യക്തികളെ ആദരിക്കുന്നതിനോ ഉള്ള ഒരു സംരംഭമല്ല.

2014 സെപ്തംബർ 20 മുതൽ 22 വരെ സമ്മേളിച്ച നമ്മുടെ സഭയുടെ പരി. എപ്പിസ്കോപ്പൽ സുന്നഹദോസിന്റെ തീരുമാനപ്രകാരം, 2014 നവംബർ 30-നാണ് മലങ്കര സുറിയാനി കത്തോലിക്കാസഭയിൽ സമർപ്പിതരുടെ വർഷം ഉദ്ഘാടനം ചെയ്യുന്നത്. സഭയ്ക്കുവേണ്ടി ഭദ്രാസന മെത്രാപ്പോലിത്താമാർ/എക്സാർക്ക്/അപ്പസ്തോലിക് വിസിറ്റേറ്റർ അതാത് സ്ഥലത്തെ കത്തീഡ്രലിൽ സമർപ്പിതരുടെ വർഷാചരണം ഉദ്ഘാടനം ചെയ്യണം. അന്നത്തെ വി. സമൂഹബലിയിലേക്ക് സന്യസ്തരെയും വൈദികരെയും അരമായരെയും ക്ഷണിക്കണം. തിരുവല്ലാ അതിഭദ്രാസനം ആതിഥ്യം വഹിക്കുന്ന 85-ാമത് പുനരെകൃ ദിനാഘോഷത്തിന്റെയും സഭാസംഗമത്തിന്റെയും വേദിയിൽവെച്ച് പൊതുവായി മലങ്കര സുറിയാനി കത്തോലിക്കാസഭയുടെ സന്യാസസമ്മേളനം നടത്തുന്നതാണ്. സന്യസ്തർക്കുവേണ്ടിയുള്ള സുന്നഹദോസ് കമ്മീഷൻ സഭാതലത്തിൽ അനുയോജ്യമായ മറ്റ് പൊതുപരിപാടികൾ ആസൂത്രണം ചെയ്യേണ്ടതാണ്.

ഭദ്രാസനതലത്തിൽ, വൈദികരെയും വിശ്വാസികളെയും ഉൾപ്പെടുത്തി കൊണ്ട് എല്ലാ സന്യസ്തരുടെയും ഒരു സംഗമവേദി ഭദ്രാസനാദ്ധ്യക്ഷൻ ഒരുക്കേണ്ടതാണ്. മറ്റ് പരിപാടികളും ആസൂത്രണം ചെയ്യാവുന്നതാണ്. സഭാ, ഭദ്രാസന, യൂണിറ്റ് തലങ്ങളിലുള്ള മലങ്കര സന്യാസ സമ്മേളനത്തിന്റെ

(Malankara Religious Conference) പ്രവർത്തനങ്ങൾ ശക്തിപ്പെടുത്തുന്നതിനുള്ള നടപടികൾ പ്രോത്സാഹിപ്പിക്കേണ്ടതാണ്.

ഇതുപോലുള്ള മീറ്റിംഗുകൾ വൈദിക ജില്ലാതലത്തിലും സംഘടിപ്പിക്കുവാൻ പ്രോട്ടോപ്രസ്ബിറ്റർമാർ ശ്രദ്ധിക്കേണ്ടതാണ്. ഓരോ ഇടവകയുടെയും ആവശ്യകതയും സാഹചര്യവും കണക്കിലെടുത്തും ഇടവകയിൽ സഹായിക്കുന്ന സന്യസ്തരെ പരിഗണിച്ചും, ഇടവകതലത്തിൽ പരിപാടികൾ ആസൂത്രണം ചെയ്ത് നടപ്പിലാക്കാവുന്നതാണ്.

മേജർ സൂപ്പീരിയേഴ്സിന്റെയും, സൂപ്പീരിയേഴ്സിന്റെയും അവരുടെ കൗൺസിലുകളുടെയും തീരുമാനപ്രകാരം, ഓരോ സന്യാസ സമൂഹത്തിലും പരിപാടികൾ ആസൂത്രണം ചെയ്യുമല്ലോ. സഭയിലെ സന്യാസജീവിതത്തെക്കുറിച്ച് കൂടുതൽ അവബോധം ഉളവാക്കുന്നതിന് സാധിക്കുന്നിടത്തോളം വൈദികരെയും അല്പമായരെയും ഈ ആചരണങ്ങളിലേക്ക് ക്ഷണിക്കാവുന്നതാണ്.

ഭദ്രാസനങ്ങൾ/എക്സാർക്കേറ്റ്/ഭദ്രാസനേതര പ്രദേശങ്ങളും സന്യാസ സമൂഹങ്ങളും സന്യസ്തർക്കുവേണ്ടിയുള്ള സുന്നഹദോസ് കമ്മീഷനിലേക്ക് സമർപ്പിതരുടെ വർഷാചരണത്തിന്റെ റിപ്പോർട്ട് യഥാസമയം അയച്ചു കൊടുക്കേണ്ടതാണ്. അങ്ങനെ ഒരു ഏകീകൃത റിപ്പോർട്ട് പരി. എപ്പിസ്കോപ്പൽ സുന്നഹദോസിൽ കൃത്യസമയത്ത് അവതരിപ്പിക്കാവുന്നതാണ്.

ഉപസംഗ്രഹം

സഭയിൽ സമർപ്പിതരുടെ ജീവിതത്തിൽ നിലനിൽക്കുന്ന പ്രതിസന്ധികളുടെ അടയാളങ്ങളുണ്ട്. വൈദിക, സന്യാസ ദൈവവിളികൾ കുറഞ്ഞുവരുന്നു. സന്യാസ ജീവിതത്തിലേക്കുള്ള ദൈവവിളി, പ്രത്യേകിച്ച് സന്യാസിനികളുടെ ദൈവവിളി കുറഞ്ഞുവരുന്നതായി മലങ്കര സുറിയാനി കത്തോലിക്കാ സഭയ്ക്കും അനുഭവപ്പെടുന്ന ഈ സമയത്താണ് സമർപ്പിതരുടെ വർഷം ആചരിക്കുന്നതിന് പരി. പിതാവ് ആഹ്വാനം ചെയ്യുന്നത്. സമർപ്പിതരുടെ വർഷാചരണം വഴിയായി സന്യാസ ജീവിതത്തിന്റെ കറയറ്റ സമർപ്പണം ദൈവജനത്തിന് സാക്ഷ്യമായി ലഭിക്കണം. സന്യാസ ദൈവവിളികൾ വർദ്ധിക്കണം. പ്രതിഫലേച്ഛയും സ്വാർത്ഥതയും കൂടാതെ സഭയെ സ്നേഹിക്കുന്നതിനും സേവിക്കുന്നതിനും കൂടുതൽ ഇടയാകണം.


പ്രതിസന്ധികളുടെ സാഹചര്യത്തെ സംബന്ധിച്ചുള്ള രണ്ട് പ്രധാന വസ്തുതകൾ വ്യക്തമാക്കേണ്ട ആവശ്യമുണ്ട്. ഒന്നാമതായി, കഴിഞ്ഞ കാലത്ത് നിരവധി പ്രതിസന്ധിഘട്ടങ്ങളിലൂടെ സന്യാസജീവിതം കടന്നുപോവുകയും അതിൽനിന്ന് പൂർവാധികം ശക്തിയോടെ അത് രൂപാന്തരപ്പെട്ട്

നിലനിൽക്കുകയും ചെയ്യുന്നു. രണ്ടാമതായി, ഒരു പ്രതിസന്ധി തികച്ചും നിഷേധാത്മകമായ ഒരു പ്രതിഭാസമല്ല. ഒരു വ്യക്തിയുടെ ജീവിതം ശൈശവത്തിൽനിന്നും ബാല്യം, കൗമാരം, കഴിഞ്ഞ് പ്രായപൂർത്തിയിൽ എത്തുന്നതുപോലെ പടിപടിയായുള്ള ഘട്ടങ്ങളിലൂടെ സന്യാസജീവിതവും രൂപാന്തരം പ്രാപിച്ച് ആഴമായ സ്വയാവബോധത്തോടെ ആധുനികലോകത്തിന്റെ വെല്ലുവിളികളെ നേരിടുവാൻ ശക്തിയാർജ്ജിക്കും.

സാർവത്രികസഭ മുഴുവനും സമർപ്പിതരുടെ വർഷം ആചരിക്കുന്നതിനാൽ, ഇതിൽ ആത്മാർത്ഥമായി പങ്കുകൊള്ളുവാനും സഹകരിക്കുവാനും നമ്മുടെ സഭാമക്കളെ ഞാൻ ക്ഷണിക്കുന്നു. സമർപ്പിതരുടെ വർഷാചരണത്തിലൂടെ ദൈവസാക്ഷാത്കാരം ആഴപ്പെട്ടെ; അതുവഴി നവചൈതന്യത്തോടുകൂടി സുവിശേഷം പ്രഘോഷിക്കപ്പെട്ടെ! ദൈവദാസൻ ആർച്ച്ബിഷപ്പ് മാർ ഈവാനിയോസ് തന്റെ സിദ്ധിയിലൂടെ സഭയ്ക്ക് നൽകിയ പൈതൃകം പ്രാർത്ഥനാപൂർവ്വം നമുക്ക് സാക്ഷാത്കരിക്കാം. സഭ മുഴുവന്റെ മേലും, പ്രത്യേകിച്ച് സന്യസ്തരുടെമേൽ, സഭയുടെ മാതാവായ, വൈദികരുടെയും സന്യസ്തരുടെയും മാതാവായ പരി. കന്യകാമറിയത്തിന്റെ മാധ്യസ്ഥം സമർപ്പിതരുടെ വർഷാചരണത്തിൽ ഞാൻ പ്രാർത്ഥിക്കുന്നു. ദൈവം നിങ്ങളെ സമൃദ്ധമായി അനുഗ്രഹിക്കട്ടെ.

ആയത് ദൈവമാതാവായ പരിശുദ്ധ കന്യകാമറിയത്തിന്റെയും, അപ്പസ്തോല സമൂഹത്തിന്റെയും, വിശിഷ്ട നമ്മുടെ പിതാവായ മാർത്തോമ്മാശ്ലീഹായുടെയും, സകലവിശുദ്ധരുടെയും പ്രാർത്ഥനകളാൽ തന്നെ, ആമ്മീൻ.

എന്ന്,
കർത്താവിൽ നിങ്ങളുടെ വിനീത ശുശ്രൂഷി



✠ മോറാൻ മോർ ബസേലിയോസ് കർദിനാൾ ക്ലീമീസ്
മലങ്കര സുറിയാനി കത്തോലിക്കാ സഭയുടെ
മേജർ ആർച്ച്ബിഷപ്പ്-കാതോലിക്കാ ബാവ.

11.11.2014
കാതോലിക്കേറ്റ് സെന്റർ
പട്ടം, തിരുവനന്തപുരം

സർഗ്ഗസ്ഥനായ ഞങ്ങളുടെ പിതാവേ..

N.B.: ഈ ഇടയലേഖനം അടുത്തുവരുന്ന ഞായറാഴ്ച നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വി. കുർബാനമദ്ധ്യേ വായിക്കേണ്ടതാണ്.